



**QORTI CIVILI
PRIM' AWLA**

**ONOR. IMHALLEF
JOSEPH ZAMMIT MC KEON**

Seduta tas-7 ta' April, 2011

Citazzjoni Numru. 771/2007

Alan Debattista

kontra

Direttur (Servizzi ta' Kummerc – Ministeru għall-Kompetittivita u l-Komunikazzjoni), Stephen Antoine Buhagiar, Mario Casa, Renald Attard, Christopher Micallef

Il-Qorti :

Rat ir-rikors guramentat prezentat fit-18 ta' Lulju 2007 li jaqra hekk –

1. *Illi r-rikorrenti huwa d-detentur ta` permess bin-numru 01/1904 sabiex jezercita n-negozju ta` "Market Hawker" ossia "fixed hawker" permezz ta` karozza bin-*

numru ta` registrazzjoni No. IAA 824 Dodge fis-sit fi Triq il-Merkanti, kantuniera ma` Triq it-Teatru l-Antik, Valletta, u dan in linea mal-permess precedenti bin-numru P/B/79/90 u dan kif jirrizulta mill-kopja tal-permess hawn anness u mmarkat bhala Dok. JMS1 ;

2. Illi dan il-permess gie koncess lill-attur esponenti u gie debitament imhallas nhar is-26 ta` Jannar 2007 ;

3. Illi tul dawn l-ahhar tlett (3) xhur, u cioe` bejn is-26.01.07 sa ... 05.07 l-esponenti dejjem rama ghax-xoghol bil-vettura IAA 824 Dodge fil-post indikat fil-permess 01/1904 ;

4. Illi f'dawn l-ahhar granet, permess ta' ittra datata 30 ta` Meju 2007 l-esponenti attur gie nformat illi l-permess 01/1904 gie annullat fuq il-premessa illi dan qatt ma messu hareg u gie mitlub jaccedi fl-ufficju ndikat sabiex tigi regolata s-sitwazzjoni u dan kif jirrizulta mill-kopja tad-dokument hawn annessa u mmarkata Dok. JMS2 ;

5. Illi l-esponent hass ruhu aggravat b'din id-decizjoni unilaterali u illegali da parti tad-Direttur (Servizzi tal-Kummerc) u fil-waqt li wassal il-protesta tieghu b'mod verbali, wera l-istess opposizzjoni permezz ta` ittra ufficjali ta` l-4 ta` Gunju 2007, li kopja taghha qieghda hawn tigi annessa u mmarkata bhala Dok. JMS3 ;

6. Illi d-decizjoni moghtija u cioe` li l-permess ma messu qatt inhareg ma hix wahda fondata, stante illi t-talba ghal hrug tal-permess 01/1904 hadet il-kors naturali taghha kollu, u wara l-hrug ta' l-istess permess, l-esponenti dam aktar minn tlett (3) xhur jopera taht il-kundizzjonijiet u fil-post indikat fil-permess 01/1904 u r-ripensament tad-Dipartiment intimata inqalghat biss wara

li sar spustament tal-Monti tal-Belt u l-post allokat lir-rikorrenti kien mehtieg sabiex jakkomoda terzi ;

7. *Illi meta l-bejjegha tal-Monti regghu gew moghtija l-avviz illi huma setghu jergghu jibdew jarmaw fi Triq il-Merkanti stante illi x-xoghlijiet kienu tlestew u r-rikorrenti mar biex jarma fil-post lilu koncess permezz tal-permess 01/1904, huwa sab illi fuq dan il-post kienu gew allokati erba` (4) permessi bil-konsegwenza illi r-rikorrenti spicca minghajr spazju fejn hu seta' jarma u ta` pregudizzju ghalih, huwa gie emarginat ingustament u dan bi ksur tad-drittijiet fundamentali tieghu ;*

8. *Illi inoltre, l-art indikata fil-permess 01/1904 illi fuqha l-esponenti gie ndikat lilu fejn ghandu jarma t-truck ma baqghetx ta livell wiehed izda giet reza f'rampa b'mod li huwa difficli ghall-esponenti illi huwa jkun jista` jarma t-truck kif dejjem kien jaghmel ;*

9. *Illi din id-decizjoni ser tirreka dannu lir-rikorrenti u dan peress illi r-rikorrent investa bis-shih fin-negozju koncess lilu permezz tal-permess lilu koncess, u di piu` ser jispicca minghajr impjeg, stante illi l-permess, jekk jigi annullat, jikkonstitwixxi l-unika sors ta` impjeg u dhul ghar-rikorrenti ;*

10. *Illi di piu`, il-mod kif gie deciz u ddikjarat illi l-permess 01/1904 huwa null, kienet wahda arbitrarja, illegali u mhux kontemplata mal-ligi ;*

11. *Illi d-Direttorat intimat naqas milli josserva l-principju tal-gustizzja naturali [Artikolu 469A (b) (ii)] u dana billi fl-ebda hin ma sema` jew ikkonsidra l-posizzjoni tar-rikorrent ;*

12. Illi l-ghemil tad-Direttorat intimat jikkostitwixxi obbligu tas-setgha moghtija mil-Ligi [Artikolu 469A(b)(iii)] stante li d-decizjoni li ttiehdet kienet wahda li saret ghal ghanijiet mhux xierqa u msejsa fuq konsiderazzjonijiet mhux rilevanti ;

13. Illi dawn in-nuqqasijiet ilkoll huma kontra l-ligi u dan ai termini tal-Artikolu 469A(b)(iv) ;

14. Illi r-rikorrenti, minhabba l-agir ta` l-Awtorita` intimata soffra u ser ikompli jsofri danni u dan ghal ragunijiet gia` esposti.

Ighidu ghalhekk l-intimati ghaliex din l-Onorabbli Qorti m'ghandhiex :-

1. Tikkonferma d-decizjoni moghtija in segwitu ghat-talba ta` hrug ta` mandat ta` inibizzjoni bin-numru 978/07FS fl-ismijiet "Alan Debattista (KI.302282M) vs Stephen Antoine Buhagiar et" deciz nhar is-16 ta` Lulju 2007 ;

2. Preva kull dikjarazzjoni li thoss hija necessarja u opportuna fic-cirkostanzi, tiddikjara illi (a) l-ghemil amministrattiv hawn fuq spjegat imur kontra l-Artikolu 469(1)(a) u (1)(b)(ii) u (iii) tal-Kapitolu 12 tal-Ligijiet ta` Malta, u (b) dato che l-intimati l-oħra kienu, u huma, ghal kurrent tal-fatt illi r-rikorrenti kien legittimament inhariglu permess sabiex jarma bit-truck tieghu fi Triq it-Teatru kantuniera ma` Triq il-Merkanti Valletta, kif aktar il-fuq spjegat, l-ghemil taghhom li rmaw fuq l-istess posta jirrendihom komplici fil-ksur tal-jeddijiet u drittijiet tar-rikorrenti da parti tad-Dipartiment intimat u jesponihom ghal hlas ta' danni flimkien ma` l-intimat l-iehor id-Direttur (Servizz ta` Kummerc) ;

Kopja Informali ta' Sentenza

3. *Tiddikjara illi tali ghemil amministrattiv huwa null, invalidu u bla effett ;*

4. *Konsegwentement tiddikjara li a kawza ta` tali ghemil amministrattiv li huwa null u bla effett, ir-rikorrenti soffra danni ;*

5. *Tillikwida d-danni kollha sofferti mir-rikorrenti ;*

6. *Tordna lid-Dipartiment konvenut flimkien mal-konvenuti l-ohra, jew min minnhom, ihallas lir-rikorrenti s-somma likwidata ai fini tat-tieni u tal-hames talba ;*

7. *Tordna lid-Direttur (Servizzi ta` Kummerc) jjehu dawk il-passi necessarji u opportuni, anke bl-operat ta` Perit nominand, sabiex terga` tigi nvellata l-parti tat-triq fejn huwa licenzjat jarma l-esponenti t-truck tieghu ndikat aktar il-fuq u dan taht id-direzzjoni ta` l-istess Perit nominand hekk nominat minn din l-Onorabbli Qorti.*

Salv kull dritt iehor spettanti lir-rikorrenti skond il-ligi.

Bl-ispejjez kontra l-intimati li jibqghu minn issa ngunti ghas-subizzjoni.

Rat il-lista tax-xhieda ndikati mill-attur u l-elenku ta` d-dokumenti esebiti mar-rikors guramentat.

Rat ir-risposta guramentata tal-konvenut Direttur (Servizzi ta` Kummerc – Ministeru ghall-Kompetittivita` u l-Kommunikazzjoni) prezentata fis-7 ta` Settembru 2007 li taqra hekk –

1. Preliminarjament l-esponenti jeccepixxi l-inapplikabilita` ta` l-Artikolu 469A tal-Kap.12 ghall-kaz odjern stante illi s-subartikolu (4) ta` l-Artikolu 469A tal-Kap.12 jipprovdi illi l-istess artikolu ma japplikax meta l-mod ta` kontestazzjoni jew il-ksib ta` rimedju dwar xi att amministrattiv partikolari jkun jista` jinkiseb quddiem xi qorti jew tribunal imwaqqaf taht xi ligi ohra. L-esponenti jirreferi ghar-rimedju illi l-attur kellu a disposizzjoni tieghu quddiem il-Bord ta` l-Appelli dwar il-Licenzar meta hassu aggravat bid-decizjoni tas-Sezzjoni Licenzji tal-Kummerc u dan a tenur tar-regolament 40 tar-Regolamenti dwar il-Licenzi tal-Kummerc (A.L. 1 ta` l-2006) ;

2. Illi t-talbiet tal-attur huma nfondati fil-fatt u fid-dritt peress illi l-permess bin-numru 01/1904 illi nhareg lill-attur fis-26 ta` Jannar 2007 inhareg bi zball u espressament kontra dak li jiddisponi r-regolament 27(2)(b) tal-Avviz Legali 1/2006 dwar il-Licenzji tal-Kummerc u l-attur stess kien ghalhekk jaf jew messu kien jaf illi dak il-permess kien kontra l-ligi u qatt ma seta` jinhareg lilu u li kien ghalhekk null u minghajr effett ;

3. Illi l-agir tal-esponent kien konformi mal-ligi u mal-principji tal-gustizzja naturali billi l-esponent fil-waqt illi malli nduna bl-illegalita` baghat javza lill-attur illi huwa kien qiegħed jirtira l-permess (haga illi huwa kien obligat li jagħmel skond il-ligi illi ma tippermettix it-trasferiment ta` licenzja ta` kjosk minghajr ma tinzamm l-istess kategorija ta` negozju) fl-istess ittra talab lill-attur biex jattendi fl-ufficju tieghu biex tigi regolarizzata s-sitwazzjoni liema stedina ma gietx akkolta mill-istess attur. Illi ghalhekk ma jistax jingħad illi l-esponent, għad illi agixxa, kif kien obligat li jagħxi immedjatament biex iwaqqaf l-illegalita`, ma tax opportunita` lill-attur sabiex jagħmillu sottomissjonijiet fejn igib ragunijiet il-ghala l-permess għandu jerga` jingħata lilu. Fil-fatt l-attur għamel tali sottomissjonijiet permezz tal-ittra ufficjali ta` l-4 ta` Gunju 2007 izda l-istess spjegazzjonijiet migħuba lill-attur ma kinux jagħtu spjegazzjoni sodisfacenti illi setgħet tiggustifika illil-permess jigi ri-attivat ;

4. Illi l-attur qiegħed jivvanta dritt għall-permess illi skond il-Ligi mhux possibili illi jinhareg u dan peress illi l-akkwist tal-permess da parti ta` l-attur kien wieħed illi jmur kontra r-regolamenti. Il-permess illi qiegħed jivvanta l-istess attur huwa wieħed specifikatament marbut mal-vettura bin-numri ta` registrazzjoni IAA824, liema vettura hija refrigerated van u prezentement tappartjeni lil certu Anthony Zammit li akkwista l-istess vettura fis-26 ta` Ottubru 1999 u qatt ma ttrasferiha lill-attur (kopja ta` dettalji tas-sid tal-vettura hawn annessi u mmarkati 'Dok. SSF1'). Dan juri b`mod car u inekwivoku l-impossibilita` illi l-istess attur effettivament jarma permezz ta` din il-vettura (u dan ukoll meta l-prodott li qiegħed joffri l-istess attur mhux prodott illi għandu bżonn illi jkun refrigerat) u n-natura artificjali u simulata tat-trasferiment tal-licenzja li sar lill-attur fejn l-attur ippretenda li jakkwista l-licenzja mingħajr ma jakkwista l-vettura illi hija marbuta mal-licenzja u mingħajr ma jakkwista n-negozju gestit permezz tal-istess licenzja ;

5. Illi l-hrug ta` permess sabiex wieħed ikun jista` jbiegħ f`suq fil-berah ma hux sinonimu ma` allokazzjoni ta` post fiss fl-istess suq. Illi dan johrog b`mod car mill-Artikolu 14(1) ta` l-Att dwar il-Licenzi tal-Kummerc li jistipula illi 'izda dik il-licenza ma tagħti ebda dritt lid-detentur tagħha li jiggstixxi l-attivitaa` kummercjali minn xi post fiss f`suq fil-berah f`xi lokalita` mingħajr ma jkollu l-awtorizzazzjoni minn qabel u bil-miktub tal-Kunsill Lokali ta` dik il-lokalita` skond l-artikolu 24' ;

6. Illi l-Artikolu 24 ta` l-istess Att dwar il-Licenzi tal-Kummerc jipprovdi illi 'meta jkun gie mwaqqaf xi suq fil-berah f`xi lokalita` hadd ma jista` jiggstixxi xi attivita` kummercjali minn xi post fiss f`dak is-suq kemm-il darba huwa ma jkollux licenza skond l-artikolu 14 u jkun awtorizzat li jwettaq dik l-attivitaa` minn xi sit fil-lokalita` ta` dak is-suq li tigi lilu allokata mill-Kunsill Lokali'. Illi mil-licenza illi qiegħed jirreferi għaliha l-attur u mid-dokumenti ezebiti minnu ma jirrizultax illi kien hemm awtorizzazzjoni

bil-miktub mill-Kunsill Lokali koncernat sabiex l-attur jarma minn post fiss kif jipprovdi l-imsemmi artikolu tal-ligi ;

7. *Illi l-attur qieghed jibbaza l-hrug ta` licenza fuq trasferiment li sar lilu minghand Guglielmo sive` William Briguglio li kien awtorizzat ibiegh il-halib minn quddiem is-suq tal-Belt izda ma kienx awtorizzat li jagixxi ta` bejjiegh tal-Monti, skond ir-regolament numru 27 tar-Regolamenti ta` l-2006 tali licenza m'hijjex trasferibbli. Huwa wkoll rilevanti illi l-licenza illi kellu Briguglio kienet wahda ta` 'fixed hawker' illi ma kinux previsti taht ir-regolamenti dwar il-Licenzi tal-Kummerc kif in vigore fiz-zmien meta sar it-trasferiment lill-attur u anke kieku wiehed kellu jikkunsidra l-licenzja ta` l-imsemmi Briguglio bhala wahda ta` 'Kiosk' din xorta wahda ma tistax tigi trasferita minghajr ma jinzamm l-istess generu ta` negozju ;*

8. *Salv eccezzjonijiet ulterjuri.*

9. *Bl-ispejjez.*

Rat id-dikjarazzjoni tal-istess konvenut, il-lista tax-xhieda ndikati minnu, u l-elenku tad-dokumenti esebiti mar-risposta guramentata.

Rat ir-risposta guramentata tal-konvenuti Stephen Antoine Buhagiar, Mario Casa, Renald Attard u Christopher Micallef prezentata fl-14 ta` Settembru 2007 li taqra hekk –

1. *Illi t-talbiet attrici huma nfondati fil-fatt u fid-dritt u ghandhom jigu michuda bl-ispejjes kollha kontra l-istess rikorrent.*

2. Illi l-esponenti intimati gew imharrka inutilment, ma humiex legittimi kontraditturi u ghandhom jigu liberati mill-osservanza tal-gudizzju in kwantu illi l-azzjoni attrici hija bbazata fuq l-Artikolu 469A tal-Kap. 12.

3. Illi dan qed jinghad peress illi fi kliem din l-Onorabbli Qorti preseduta mill-Imhalled Dr. Tonio Mallia – “L-Artikolu 469A jipprovdi lic-cittadin mezz ta` kif jista` jattakka jew jimpunja atti maghmula mill-amministrazzjoni ...” – **Kunsill Lokali Birzebuga vs Awtorita` ta` Malta dwar l-Ambjent u l-Ippjanar et** – 07/07/2004, u ghalhekk, kif ser jigi ppruvat waqt il-kors ta` din il-kawza, in kwantu illi l-esponenti intimati ma ghamlu jew wettqu ebda att amministrattiv, huma qatt ma kellhom jigu ntimati mir-rikorrent f`dawn il-proceduri u/jew fil-proceduri kollha ancillari u sussidjarji.

4. Illi di piu`, kif deciz minn din l-istess Onorabbli Qorti presjeduta mill-Imhalled Dr. Noel Cuschieri – f`azzjoni ghad-danni taht l-Artikolu 469A tal-KAP. 12, danni ma ghandhomx jinghataw mill-Qorti meta, minkejja l-annullament ta` l-att amministrattiv ... – **Denise Buttigieg vs Rettur ta` l-Universita` ta` Malta et** – 22/12/2003, u ghalhekk danni jistghu jigu riklamati taht l-Artikolu 469A meta jkun qed jigi attackkat att amministrattiv jew decizjoni amministrattiva, haga illi l-intimati ma ghamlux u ma wettqux u allura ma jistghu qatt jinstabu responsabbli ghad-danni kif riklamat fir-rikors mahluf promotur.

5. Illi kif sejjer jigi ppruvat fil-kors ta` din il-kawza, l-esponenti ramaw fil-postijiet lilhom indikati mill-awtoritajiet koncernati wara gimghat ta` tilwim industrijali u wara ftehim milhuq bejn l-awtoritajiet u l-Union rapprezentattiva tagghom u ma hadu ebda decizjoni minn jeddom jew wahedhom li qatt setghet tintitola lir-rikorrent jiprocedi kontra l-esponenti, wisq aktar fuq il-bazi legali li ghogbu jiprocedi r-rikorrent.

6. Illi ghandu jirrizulta wkoll fil-kors ta` dawn il-proceduri illi d-decizjonijiet attakkati u mpunjati mir-rikorrent kif jirrizultaw mir-rikors promotur, ossia, (a) l-irtirar tal-licenzja 01/1904 u (b) ir-rampa li r-rikorrent isostni li ma thallix jarma t-truck tieghu – huma decizjonijiet amministrattivi mehuda mill-amministrazzjoni (li qed jigu difizi mill-amministrazzjoni kif rappresantata f`dawn il-proceduri) imma zgur mhux mill-esponenti u wisq anqas b`xi sehem ta` l-esponenti li tista` b`xi mod tirrendihom komplici fit-tehid tad-decizjonijiet amministrattivi hawnhekk impunjati mir-rikorrent, jew fil-kors tal-jeddijiet vantati mir-rikorrent b`mod illi b`xi mod jistghu jinzammu jew jinstabu responsabbli ghal xi danni.

7. Illi di fatti u in prova ta` dan kollu hawn fuq espress, fis-7 ta` Settembru 2007 id-Direttur tal-Kummerc u Alan Debattista waslu ghal ftehim temporanju pendenti din l-odjerna kawza. Dan il-ftehim sar ad insaputa tal-esponenti, minghajr l-intervent taghhom u minghajr il-kunsens taghhom u z-zewg partijiet hemmhekk indikati kienu kuntenti bil-ftehim minnhom milhuq b`dan illi hallew barra kompletament mill-istess ftehim lill-esponenti. Illi dan kollu jmur biex juri kemm il-vertenza kellha minn dejjem tkun bejn id-Direttur imsemmi u r-rikorrenti ad esklużjoni ta` l-intimati odjerni – li gew intimati fil-Mandat ta' Inibizzjoni u konsegwentement f`din il-kawza minghajr bzonn u necessita` u minghajr ebda bazi legali kwalsiasi.

8. Illi ghalhekk l-azzjoni attrici fil-konfront tal-intimati esponenti ghandha tigi rigettata bl-ispejjes kollha kontra r-rikorrent u l-istess intimati hawnhekk esponenti ghandhom jigu wkoll mehlusa mill-effetti kollha li l-Mandat ta' Inibizzjoni 978/07FS gab fuqhom b`mod intort u skorrett, b`dan illi definittivament fil-konfront taghhom tigi michuda l-ewwel talba attrici, inoltre kif ghandhom jigu michuda t-talbiet l-ohra kollha maghmula fir-rikors promotur.

9. *Salv risposti ulterjuri.*

10. *Bl-ispejjes kollha kontra r-rikorrenti.*

Rat il-lista tax-xhieda ndikati mill-konvenuti Buhagiar, Casa, Attard u Micallef.

Rat il-verbal tal-udjenza tat-12 ta` Novembru 2007 fejn il-partijiet qablu li l-attur kienet inhargitlu licenzja, li hu kien qieghed jarma fejn hemm il-Monti, u li l-konvenut Direttur (Servizzi ta` Kummerc – Ministeru ghall-Kompetittivita` u l-Kommunikazzjoni) kien irrevoka dik il-licenzja.

Rat il-verbal tal-udjenza tas-7 ta` Dicembru 2007 fejn il-kawza thalliet ghas-sentenza dwar l-ewwel eccezzjoni ta` l-konvenut Direttur (Servizzi ta` Kummerc – Ministeru ghall-Kompetittivita` u l-Kommunikazzjoni) u dwar it-tieni eccezzjoni tal-konvenuti l-ohra.

Rat is-sentenza ta` din il-Qorti diversament presjeduta moghtija fit-30 ta` Jannar 2008 (fol 106 sa 119) fejn cahdet l-ewwel eccezzjoni ta` l-konvenut Direttur (Servizzi ta` Kummerc – Ministeru ghall-Kompetittivita` u l-Kommunikazzjoni) spejjez ghall-istess konvenut, u fejn laqghet it-tieni eccezzjoni tal-konvenuti l-ohra, spejjez ghar-rikorrent, u lliberathom mill-osservanza tal-gudizzju stante li mhumiex il-legittimi kontraditturi tal-attur.

Rat il-verbal tal-udjenza tal-21 ta` Jannar 2010 (fol 534) fejn kien dikjarat l-gheluq tal-provi.

Qieset il-provi tal-partijiet.

Kopja Informali ta' Sentenza

Rat in-nota ta` sottomissjonijiet tal-attur prezentata fis-29 ta` Marzu 2010 (fol 551 sa 561).

Rat in-nota responsiva ta` l-konvenut Direttur (Servizzi ta` Kummerc – Ministeru ghall-Kompetittivita` u l-Kommunikazzjoni) prezentata fit-30 ta` Settembru 2010 (fol 567 sa 574).

Rat li wara l-udjenza tal-4 ta` Novembru 2010, il-kawza thalliet ghas-sentenza.

Ikkunsidrat :

L-azzjoni tal-attur saret abbazi tal-Art.469A tal-Kap.12.

Fil-mertu tirrigwarda licenzja li hareg it-Trade Licensing Unit fis-26 ta` Jannar 2007 a favur ta` l-attur sabiex ikun jista' jopera bhala market hawker (fol 5) fi Triq il-Merkanti, Valletta, fejn illum jarma l-Monti. Il-licenzja kienet valida sal-31 ta' Dicembru 2007.

Jidher illi l-licenzja mahruqa lill-attur bin-numru 01/1904 kienet intiza ghal negozju ta' kozmetika, hwejjeg u zraben fost l-ohrajn. Originarjament din il-licenzja kienet iggib in-numru P/B/79/90 (ara l-licenzja a fol. 5 tal-process) u kienet inharget fuq persuna ohra, certu William Briguglio sabiex ibiegh u jiddistribwixxi l-halib.

Jidher illi dan Briguglio ttrasferixxa din il-licenzja fuq ir-ragel tat-tifla tieghu, certu Anthony Zammit (ara fol. 410 fejn b`ittra tad-19 ta' April 1990 William Briguglio talab lil Malta Dairy Products Limited ("MDP") sabiex il-licenzja biex ibiegh il-halib tigi trasferita fuq ir-ragel ta' bintu, certu

Anthony Zammit). In segwitu Anthony Zammit qaleb il-permess fuq l-attur.

Jirrizulta (ara l-kuntratt ezebit a fol. 525 tal-process) illi Anthony Zammit kien ftiehem mal-MDP fit-18 ta' April 1991 sabiex ikun distributtur tal-halib u jopera f'dik il-parti tal-Belt Valletta li tkun assenjata lilu specifikament skond il-ftehim. Mix-xhieda ta' Oscar Attard, rapprezentant tal-MDP (ara fol. 544 et seq) jirrizulta li l-attur qatt ma dahal fi ftehim ma` l-istess kumpanija sabiex il-ftehim li dawn kellhom ma` Anthony Zammit bhala distributtur tal-halib jigi trasferit lilu. Fil-fatt dan ix-xhud jistqarr li '*Alan Debattista m'ghandi lil hadd assolutament*'. Minn dak li stqarr dan ix-xhud, jirrizulta wkoll li Anthony Zammit min-naha tieghu ma ghamel l-ebda talba lil MDP sabiex il-ftehim li kellu maghha jigi trasferit lil haddiehor (ara fol. 546). Li ghamel kien li dahal f'kuntratt iehor fl-2007 li jaghlaq fl-2011 (ara fol. 547). Ix-xhud ikompli jghid illi Anthony Zammit ghadu qieghed ibiegh il-halib minn gos-suq tal-Belt u li jista' jaghmel hekk ghaliex din hija l-area assenjata lilu mill-MDP ghad-distribuzzjoni tal-halib. A fol 549 u 550, l-istess xhud stqarr hekk -

Dr J Sammut: Ara jekk qed nifhmek sew, sakemm id-distributtur qieghed gol-area tieghu intom ghalikom jista' jkollu iktar minn outlet wahda ?

Xhud: Ma nidhlux jekk ghandux outlet jew le, li ghandu l-area jinteressana u jserviha tajjeb skont il-kuntratt.

Dr J Sammut: Jigifieri intom fil-fatt illi kien hemm posta gos-suq u l-istess distributtur kellu permess ta' hawker fixed barra, ma jinteressakhomx.

Xhud: Hekk hu.

(omissis)

Dr J Sammut: Taf tghidilna li kontu tafu li hemm fixed hawker barra jbiegh il-halib, a konoxxenza li kien hemm fixed hawker ibiegh barra s-suq ?

Xhud: I fhimni jien ili min-1987 hemmhekk niftakru dejjem. Pero' infurmat ukoll ghax saqsejt illi dan kien ilu anke qabel, jigifieri kien ghadu fi zmien l-MMU.

Ikkunsidrat :

Jidher li l-licenzja ghad-distribuzzjoni tal-halib kienet ta` Anthony Zammit li, minbarra li kien ibiegh il-halib mill-posta tas-Suq tal-Belt, kellu wkoll, fi Triq Merkanti, Valletta, permess ta` fixed hawker li imbaghad gie trasferit lil attur. Fuq dan is-sit l-attur juza karozza kummercjali tat-tip Dodge Nru.IAA 824. Jidher illi meta l-attur akkwista l-licenzja ta` fixed hawker huwa beda jbiegh minn fuq dan is-sit, ezattament fi Triq Merkanti Valletta (ara l-licenzja a fol. 5). Saviour Farrugia, Direttur tas-Servizzi tal-Kummerc (a fol. 461 tal-process) jaccetta li '*d-decizjoni forsi ttiehdet fuq premessi zbaljati*' minhabba n-nuqqas ta' informazzjoni. Aktar tard dan ix-xhud xehed hekk :

Dr J Sammut : Mela allura jekk qed nifhmek sewwa, kuntrarjament ghal dak li ghadek kif ghidtilna ftit ilu, sar trasferiment attwalment tal-licenzja f'isem l-attur. Inti ftit ilu ghidtilna t-trakk biss gie trasferit, issa qed tghidilna li giet trasferita l-licenzja.

Xhud : Meta ahna gejna nfurmati t-talba tat-trasferiment kienet illi tigi trasferita l-licenzja.

Dr J Sammut : U saret din ?

Xhud : U saret. Giet trasferita pero' giet trasferita fuq informazzjoni zbaljata, dak huwa l-argument kollu u hawnhekk sibna d-difett.

Mhuwiex il-kompitu ta` din il-Qorti li tghid jekk il-hrug ta` din il-licenzja lill-attur setghetx fil-fatt issehh, meqjus li Anthony Zammit jidher li ghadu detentur ta` licenzja biex ikun jista` jbiegh il-halib (ara x-xhieda tad-Direttur tas-

Servizzi tal-Kummerc a fol. 460 u 461 tal-process). Huwa fatt illi l-attur inhargitlu licenzja fuq licenzja ohra ezistenti u appartenenti lil Anthony Zammit. Mhuwiex il-kompitu ta` din il-Qorti li tghid jekk tali licenzja hijiex nulla jew le. Il-kompitu ta` din il-Qorti huwa li tghid jekk id-decizjoni tat-thassir tal-licenzja taghtix rivalsa lill-attur skond l-Art.469A tal-Kap.12.

Jidher illi meta l-licenzja giet trasferita minn Anthony Zammit ghal fuq l-attur, it-Trade Licensing Unit accetta li jaghmel dak it-trasferiment kif ukoll li jidbel il-generu jew kategorija taghha cioe` mill-bejgh ta` halib ghal bejgh ta` zraben, hwejjeg, kozmetici, gugarelli u ohrajn. Jidher illi d-Divizjoni tal-Kummerc indunat illi l-bdil tal-kategorija tal-licenzja ma kenitx ghadha legali u dan skond regolamenti li kienu gew promulgati fl-2006 (li huma esebiti). Fuq din il-premessa, Saviour Farrugia bhala Direttur tas-Servizzi tal-Kummerc kiteb lill-attur fit-30 ta' Mejju 2007 u avzah (ara fol. 6) illi *'b` sehh immedjat il-permess hawn fuq indikat qieghed jigi annullat ghaliex qatt ma messu hareg u inti mitlub tieqaf milli tarma fil-post fi Triq Merkanti u tiggestixxi l-attivita' kummercjali. Inti mitlub tigi l-ufficcju tieghi biex tigi regolata s-sitwazzjoni'*. L-istess Farrugia fil-proceduri tal-Mandat ta' Inibizzjoni bejn l-istess partijiet jaccetta illi *'l-ufficcjal involut ma ndunax li minhabba tibdil fil-ligi dan ma kienx aktar possibbli, huwa accetta 'in buona fede' li jilqa` t-talba ghat-trasferiment'*, u aktar tard, fir-replika ghar-risposta ta' l-attur rega' tenna li *'bi zball genwin ta` impjegat fid-dipartiment, int ma gejtx infurmat mill-ewwel li taht il-permess li kellek ma stajtx twettaq bdil fil-generu tan-negozju sabiex tibda tbiegh iz-zraben mis-sit imsemmi fil-permess'* (ara fol. 9).

Jidher illi qabel l-2006, kien permissibbli skond il-ligi li jsir trasferiment u anke bdil fin-natura tal-licenzja li wiehed ikun qed japplika ghalha. U li kien biss fl-2006 bil-bidla fir-regolamenti li ma baqax permissibbli li licenzja tinbidel fil-generu tan-negozju gestit bis-sahha taghha – ara l-A.L.1 tal-2006. Fix-xhieda tieghu, id-Direttur tas-Servizzi tal-Kummerc fisser li l-licenzja originali kienet

licenzja antika mahruġa mill-Pulizija u li kieku ma nbidilx id-detentur jew il-generu tan-negozju, kienet tibqa' *in vigore*. Kompla jispjega li *'once li sar it-tibdil ta' l-owner u once li sar it-tibdil anke ta' l-generu allura l-kundizzjonijiet waqghu u dahlu taht ir-regim tal-licenzji l-godda'* (ara fol. 461 u 462).

Ix-xhud Joseph Difesa, missier l-gharusa ta' l-attur, spjega x'kien gara fiz-zmien meta l-attur kien applika sabiex il-licenzja tigi trasferita lilu u sabiex jibdel il-generu tan-negozju ndikat (ara fol. 433) :

'Kont ikkomunikajt ma` certu wiehed Ninu li kien qed jiehu hsieb il-permessi ta' dan it-trakk. Mort mieghu l-Kunsill tal-Belt biex nara jekk kienx hemm problemi. Morna wkoll il-Lands, morna wkoll it-Trade, kellimna lis-Sur Carter u konna qeghdin nistaqsu jekk il-permess jistax jinqaleb u dawn qalulna li ma kienx hemm problemi. Qalilna li l-importanti li nhallsu l-elf lira lill-gvern u jinqaleb. Ghamilna l-applikazzjonijiet kollha, nizzilna l-applikazzjoni fuq Alan Debattista u l-permess ghadha ghal fuqu. Ghamilna xi tlett xhur narmaw fejn kien hemm it-trakk imma bi trakk iehor. Domna tlett xhur biex gibna dan il-permess. Nikkoregi ruhi, ghamilna xi xahrejn sakemm hadna l-permess. F'dan il-perjodu ta' xahrejn hadd ma gibdilna l-attenzjoni ghal xi haga.'

Dak li stqarr l-istess Difesa, huwa kkorroborat minn Charles Carter li kien jokkupa l-kariga ta' Principal fid-Dipartiment tal-Kummerc. Dan tal-ahhar xehed li huwa hareġ il-permess sabiex il-licenzja tigi trasferita fuq l-attur u fl-istess hin jinbidel il-generu tan-negozju minn wiehed tal-halib ghal wiehed tal-hwejjeg, fost l-ohrajn, huwa ma kienx jaf illi kienu hargu regoli godda u li dan it-tip ta' trasferiment ma kienx ghadu legali (ara fol. 493 u 494 tal-process) -

Il-Qorti: Jigifieri meta s-Sur Debattista talab ic-caqliq, li jibdel il-generu u inti approvajtlu, ir-regolamenti li qed

Kopja Informali ta' Sentenza

taghmel referenza ghalhom il-godda kienu diga' dahlu fis-sehh ?

Xhud: Iva kienu fis-sehh.

Il-Qorti: Jigifieri dan zball kien?

Xhud: Ehe zgur.

Li l-ufficjal Charles Carter kien ghamel zball meta hareg il-licenzja lill-attur jirrizulta ampjament mill-provi prodotti matul din il-kawza. Diversi kienu l-okkazonijiet fejn dan l-ufficjal accetta li kien ghamel zball ghax ma kienx jaf li kienet inbidlet il-ligi (ara fol. 443 tal-process).

Mistoqsi jekk l-attur setax baqa' bil-licenzja tal-halib biss, kif kien il-permess originali, Carter ighid illi dan kien permissibli. Izda meta mistoqsi ghaliex ma hallewx lil attur il-licenzja tal-halib, kif kienet originarjament, huwa ma setax jaghti twegiba (ara fol. 495 tal-process). Huwa spjega d-decizjoni li l-permess jigi rtirat kollu kemm hu kienet tad-Direttur.

Daqstant fis-sostanza l-fatti saljenti tal-kawza.

Ikkunsidrat :

Din il-Qorti sejra tippronunzja ruhha l-ewwel dwar it-tieni u t-tielet talbiet billi huma t-talbiet principali tal-istanza attrici.

It-tieni u t-tielet talbiet

It-tieni talba tghid hekk –

Prevoja kull dikjarazzjoni li thoss hija necessarja u opportuna fic-cirkostanzi, tiddikjara illi (a) l-ghemil amministrattiv hawn fuq spjegat imur kontra l-Artikolu 469(1)(a) u (1)(b)(ii) u (iii) tal-Kapitolu 12 tal-Ligijiet ta' Malta, u (b) dato che l-intimati l-oħra kienu, u huma, għal kurrent tal-fatt illi r-rikorrenti kien legittimament inhariglu permess sabiex jarma bit-truck tieghu fi Triq it-Teatru kantuniera ma' Triq il-Merkanti Valletta, kif aktar il-fuq spjegat, l-ghemil tagħhom li rmaw fuq l-istess posta jirrendihom komplici fil-ksur tal-jeddijiet u drittijiet tar-rikorrenti da parti tad-Dipartiment intimat u jesponihom għal hlas ta' danni flimkien ma' l-intimat l-iehor id-Direttur (Servizz ta' Kummerc).

It-tielet talba tghid hekk -

Tiddikjara illi tali ghemil amministrattiv huwa null, invalidu u bla effett.

L-Art.469A tal-Kap.12 jaqra hekk –

(1) Hlief hekk kif provdut mod iehor bil-ligi, il-qrati tal-gustizzja ta' kompetenza civili għandhom gurdizzjoni biex jistharrgu l-validita ta' xi eghmil amministrattiv jew li jiddikjaraw dak l-eghmil null, invalidu jew minghajr effett fil-kazijiet li gejjin biss :

(a) meta l-eghmil amministrattiv jikser il-Kostituzzjoni ;

(b) meta l-eghmil amministrattiv ikun ultra vires għal xi raguni minn dawn li gejjin :

(i) meta dak l-eghmil jitwettaq minn awtorita` pubblika li ma tkunx awtorizzata sabiex twettqu; jew

(ii) meta l-awtorita` pubblika tkun naqset milli tosserva l-principji tal-gustizzja naturali jew htigiet procedurali mandatorji fit-twettiq ta' l- eghmil amministrattiv jew fid-deliberazzjonijiet ta' qabel dwar dak l- eghmil ; jew

Kopja Informali ta' Sentenza

(iii) *meta l-eghmil amministrattiv jikkostitwixxi abbuz tas-setgha ta' l-awtorita` pubblika billi dan isir ghal ghanijiet mhux xierqa jew jissejjes fuq konsiderazzjonijiet mhux rilevanti ; jew*

(iv) *meta l-eghmil amministrattiv ikun imur mod iehor kontra l-ligi.*

Diga` kien rilevati li mhuwiex il-kompitu ta' din il-Qorti li tidhol fil-mertu ghala nharget il-licenzja ta' hawker lill-attur.

Fil-kawza tal-lum, dak li l-attur qiegħed jitlob huwa li din il-Qorti tissindaka d-decizjoni amministrativa li permezz tagħha thassret il-licenzja l-awtorita` kompetenti kienet qabel harget favur tieghu.

Hawn jinsorgi l-kwesit. Tenut kont tac-cirkostanzi partikolari tal-kaz, kien legittimu jew permess mil-ligi l-agir tal-konvenut fil-konfront tal-attur jew lesiv għad-drittijiet tal-istess attur ?

Din il-Qorti tghid illi meta d-Dipartiment tal-Kummerc, tramite l-ufficjali tieghu, iddecieda li jhassar il-licenzja li kienet inharget lill-attur u avzah b`ittra f`dak is-sens huwa ma tax opportunita` xierqa lill-attur sabiex jagħmel is-sottomissjonijiet tieghu, qabel tittiehed decizjoni finali kif fil-fatt sar bl-ittra tat-30 ta' Mejju 2007 (fol. 6).

Għal din il-Qorti, dak l-agir kien jammonta għall-ksur tal-principju tal-gustizzja naturali '*audi alteram partem*' fil-kontest tal-Art.469A(1)(b)(ii) tal-Kap.12.

Fid-dritt amministrattiv ta` pajjizna, li huwa fondat fuq il-ligi Ingliza (ara "**Cassar Desain vs Forbes noe**" -

Qorti ta' l-Appell - 7 ta' Jannar 1935 u "**Lowell et vs Caruana et**" – Prim'Awla tal-Qorti Civili - 14 ta' Awwissu 1972) kemm il-principju tal-*judicial review* kif ukoll il-principji tal-gustizzja naturali kienu ilhom jigu applikati ferm qabel ma l-Parlament Malti ghamel ligijiet *ad hoc* sabiex jirregola l-materja. Dan sehh ghaliex il-Qrati Maltin kienu affermaw illi fejn tkun tirrizulta *lacuna* fid-Dritt Pubbliku (u d-Dritt Amministrattiv huwa fergha tad-Dritt Pubbliku) ghandha tapplika l-Ligi Ingliza.

Huwa risaput li l-principji tal-gustizzja naturali huma dawk il-principji minimi li ghandhom ikunu osservati waqt proceduri anke ta' entita' amministrattiva illi ghandha l-kompitu li tiddeciedi dwar fatti li fuqhom imbaghad ghandha l-poter li tiehu decizjonijiet li jaffettwaw id-drittijiet tal-persuna.

Il-principju *audi alteram partem* jirrikjedi li qabel ma tittiehed decizjoni amministrativa fil-konfront ta' persuna, dan ta' l-ahhar mhux biss ghandu jigi mgharraf, izda ghandu jinghata l-opportunita' li jghidu tieghu, fuq kollox jinghata widen tassew ghal dak li ghandu xi jghid, u fl-istess waqt jinghata l-opportunita' li jiddefendi l-kaz kif inhu xieraq.

Fis-sentenza Ingliza "**Ridge v. Baldwin**" (1964 – AC 40) 'the right to a fair hearing' gie iddikjarat bhala 'a rule of universal application'. F`dik is-sentenza, Lord Reid qal hekk –

'before attempting to reach any decision they were bound to inform him of the grounds on which they proposed to act and give him a fair opportunity of being heard in his own defence'. U jkompli hekk -Accordingly, in my judgment, a local authority is under a duty, when dealing with entertainment licences, first, to inform the applicant of the substance of any objection or of any representation in the nature of any objection ... and secondly, to give him an opportunity to make representations in reply.'

Kopja Informali ta' Sentenza

Fil-kawza “**Board of Education v. Rice**” (1911 – AC 179), Lord Loreburn afferma li l-applikazzjoni tal-principji tal-gustizzja naturali ‘is a duty lying upon everyone who decides anything’.

L-awturi **Wade and Forsyth** fil-ktieb “**Administrative Law**” (Tenth Edition – OUP – 2009 – pag.408) ighidu hekk :

“Experience has shown that there are remarkably few true exceptions to this ‘duty lying upon everyone who decides anything’, at any rate anything which may adversely affect legal rights or liberties” (enfasi tal-Qorti)

Fis-sentenza “**Borg vs l-Awtorita’ dwar it-Trasport Pubbliku**” deciza fil-21 ta’ Mejju 2009 minn din il-Qorti diversament presjeduta (PA/JRM) inghad hekk dwar il-principji tal-gustizzja naturali -

“Bil-kemm ghandu jinghad li l-htiega li t-tribunal jew awtoritajiet amministrattivi jharsu b’mod skrupoluz it-thaddin ta’ dawn il-principji hija wahda li m’ghandux ikun hemm disposizzjoni espressa tal-ligi sabiex wiehed japplikaha. It-tharis ta’ dawn il-principji fit-tmexxija tal-amministrazzjoni pubblika ghandu jkun il-kejl minimu li jggarantixxi t-trasparenza u s-siwi tal-eghmil amministrattiv. Ghall-kuntrarju in-nuqqas ta’ tharis ta’ dawn il-principji jwassal ghall-irritwalita’ tal-eghmejjel hekk imwettqa u ghat-thassir taghhom.”

(ara wkoll – “**Debono vs Phoenicia Systems Ltd**” – Appell Inferjuri – 19 ta’ Mejju 2004)

Fis-sentenza ta` din il-Qorti, diversament presjeduta, (PA/RCP) moghtija fis-27 ta’ Jannar 2011 fil-kawza fl-ismijiet “**Falzon vs Ministru ghall- Affarjiet Rurali u l-Ambjent et**” kien ritenut hekk –

*“Illi ghalhekk hemm il-htiega li persuna jkollha pre-avviz tal-proceduri li jkunu ser isiru kontra taghha, nkluz l-akkuzi dwar l-istess u konsegwenzi li johorgu konsegwenza ta’ l-istess, tant li fl-**Evans De Smith’s Judicial Review of Administrative Action** (4th Edit. fol. 196) jinghad li “Natural Justice generally requires that the persons liable to be directly affected by the proposed administrative acts, decisions or proceedings be given adequate notice of what is proposed, so that they might be in a position : (a) to make representations on their own behalf ; or (b) to appear at a hearing or inquiry (if one is to be held) ; and (c) effectively to prepare their own case and to answer the case (if any) they have to meet ... In a large majority of the reported cases where breach of the audi alteram partem rule has been alleged, no notice whatsoever of the action taken or proposed to be taken was given to the person claiming to be aggrieved, and failure to give him proper notice was tantamount to denial of an opportunity to be heard on that matter”. (**Dr J.Cachia Fearne v. Segretarju Permanenti et’ Prim Awla, 20 ta’ Ottubru 2005 ; A Gonzi v. Malta Drydocks Corporation, Prim Awla, 27 ta’ Ottubru 2004.**”*

Fis-sentenza **“A & J Ta` Miema Ltd vs Kummissarju tat-Taxxa fuq il-Valur Mizjud”** deciza minn din il-Qorti (Sede Kostituzzjonali) diversament presjeduta (PAK/TM) fl-14 ta’ Ottubru, 2004, kien ipprecizat li *“ovvjament, il-principju audi alteram partem, ma jfissirx li l-parti milquta trid bil-fors tinstema’, izda li tinghata l-opportunita’ tressaq il-kaz taghha.”*

Kif diga` accenna qabel, il-konvinzjoni ta` din il-Qorti hi l-konvenut Direttur (Servizzi ta` Kummerc – Ministeru ghall-Kompetittivita` u l-Kommunikazzjoni) irrinfaccja lill-attur *con un fatto compiuto* u b`hekk ivvjola l-principju ta` ‘*audi alteram partem*’ fil-konfront tal-attur.

Fix-xhieda tieghu, l-attur fisser ruhu hekk (fol. 482 tal-process) :-

Xhud : Kienu baghtu ghalija ghax kienu waqqfuni milli narma u kien mar missieri jkellem lid-dipartiment.

Dr J Sammut : Jigifieri lilek waqqfuk, gew fuqek. Min gie fuqek biex iwaqqfek ?

Xhud : Kienu baghtu l-pulizija u kont ircevejt l-ittra minghand id-dipartiment. Waqqfuni milli narma, baghtuli li l-permess gie annullat.

Fil-kaz lum, aktar u aktar kellu l-konvenut jaghti opportunita` ta` smigh xieraq lill-attur qabel ma jirrevokalu l-licenza, meqjus il-fatt accertat li kien il-konvenut jew impjegat li ghalih hu kien responsabbli, li ghamel l-izball li a bazi tieghu kienet appuntu harget il-licenzja u li abbazi ta` dak l-istess zball dik l-istess licenzja kienet qeghda tithassar. L-ironija hi li l-attur spicca vittma tan-nuqqas ta' l-amministrazzjoni li zzomm ruhha aggornata ma` regolamenti godda li hija stess kienet harget f` settur li kien jaqa` taht il-kontroll u responsabilita` diretta taghha stess.

Fl-isfond tal-premess, din il-Qorti qeghda tilqa` t-tieni talba limitatament fis-sens li qeghda tiddikjara li fl-agir tal-konvenut Direttur (Servizzi ta' Kummerc – Ministeru ghall-Kompetittivita` u l-Komunikazzjoni) kien hemm ksur tal-Art.469(1)(b)(ii) tal-Kap.12 stante li fid-decizjoni li ha fir-rigward tal-attur ma kienx osservat l-principju tal-gustizzja naturali (*audi alteram partem*). Ghalhekk id-decizjoni kienet *ultra vires*. Issib li ma kienx hemm prova ta` ksur tal-Art.469(1)(a) jew (1)(b)(iii) tal-Kap.12.

Qeghda tilqa` wkoll it-tielet talba u qeghda ghalhekk tiddikjara d-decizjoni li ha l-konvenut Direttur (Servizzi ta' Kummerc – Ministeru ghall-Kompetittivita` u l-Komunikazzjoni) fil-konfront tal-attur bhala nulla, invalida u minghajr effett.

Ikkunsidrat :

Ir-raba`, il-hames u s-sitt talbiet

Dawn it-tliet talbiet jittrattaw il-pretensjoni tal-attur ghall-hlas ta` danni konsegwenza tad-decizjoni li ha l-konvenut Direttur (Servizzi ta' Kummerc – Ministeru ghall-Kompetittivita` u l-Komunikazzjoni) fil-konfront tieghu u li din il-Qorti ddikjarat bhala nulla, invalida u minghajr effett ghar-raguni premessa.

L-ghoti ta` danni meta Qorti tissindaka eghmil amministrattiv kif sar fil-kaz tal-lum huwa regolat bl-**Art.469A(5)** tal-Kap.12. Jekk jigu sodisfatti l-parametri ta` din id-disposizzjoni allura min ikun garrab il-konsegwenzi negattivi tal-eghmil amministrattiv ikollu jedd jirreklama danni. Sorvolata din il-kwistjoni l-ewwel, il-persuna koncernata tkun xorta wahda tkun trid taghmel il-prova tad-danni li tispetta lilha.

L-Art.469A(5) jaqra hekk –

F'azzjoni li ssir bis-sahha ta' dan l-artikolu l-attur ikun jista' jinkludi fit-talbiet tieghu talba ghall-hlas tad-danni li tkun imsejsa fuq ir-responsabbiltà allegata ta' l-awtorità pubblika li tkun ghamlet delitt jew kwazi delitt li johrog mill-att amministrattiv. Dawk id-danni ma ghandhomx jinghataw mill-qorti meta minkejja l-annullament ta' l-att amministrattiv l-awtorità pubblika ma tkunx agixxiet in mala fede jew b'mod mhux ragonevoli jew meta l-azzjoni mitluba mill-attur setghet legalment u ragonevolment giet michuda taht kull setgha ohra.

Minn qari akkurat ta` din id-disposizzjoni, jirrizulta li sabiex persuna tista` tirreklama hlas ta` danni trid taghmel il-prova li r-responsabilita` tal-awtorita` pubblika giet minn delitt jew kwazi-delitt. Dik hija l-ewwel

Kopja Informali ta' Sentenza

pregudizzjali. Il-Kap.16 jittratta d-delitti u l-kwazi delitti fl-Art.1029 et seq. Fil-kaz tal-lum, ma jirrizultax id-delitt. Jirrizulta pero` l-kwazi delitt fil-kuntest tal-Art.1031 sa 1033 tal-Kap.16.

Issa fil-kaz ta` eghmil amministrattiv, mhix bizzejjed il-prova tal-kwazi delitt kif jirrizulta fil-ligi generali u cioe` fid-disposizzjonijiet tal-Kap.16. Fil-kaz tal-eghmil amministrattiv, accertat il-kwazi delitt, hemm pregudizzjali ohra u cioe` li sabiex ikun hemm lok ghal danni irid jirrizulta li fl-agir tal-awtorita` pubblika li jkun wassal ghat-thassir tal-att amministrattiv taghha kien hemm mala fede jew imgieba rragonevoli.

Il-mala fede u l-irragonevolezza fil-kuntest tad-Dritt Amministrattiv evolwew fil-*Common Law* Ingliza bil-kuncetti ta' '***bad faith***' u '***unreasonableness***'. Hafna drabi dawn iz-zewg elementi jezistu flimkien u huwa difficili tifred wiehed mill-iehor ghaliex kemm '*bad faith*' kif ukoll '*unreasonableness*' jippresupponu element estranju introdott bhala l-bazi tad-decizjoni ta' l-entita' amministrattiva.

Lord Greene MR fil-kawza "**Associated Provincial Picture Houses Ltd. v. Wednesbury Corporation**" [1948] 1 KB 223 ittratta z-zewg elementi bhala interkambjabbli. Hemm kien ritenut li l-irragonevolezza trid tkun tali li '***no reasonable authority could ever have come to it***'.

Fil-kawza "**Council of Civil Service Unions v. Minister for the Civil Service**" [1985] AC 374, Lord Diplock irritjena li decizjoni tkun "irragonevoli" meta tkun '***so outrageous in its defiance of logic or of accepted moral standards that no sensible person who had applied his mind to the question to be decided could have arrived at it***'.

L-awturi **Wade & Forsythe** (op. cit.) isostnu li *bad faith therefore scarcely has an independent existence as a distinct ground of invalidity.*

L-oneru tal-prova mhux wiehed facli peress illi meta l-attur ikun qed jinvoka Artikolu 469A(5) tal-Kap.16 irid juri li l-agir ta' l-amministrazzjoni kien imsejjes fuq ragunijiet kompletament esterni minn dawk illi kellhom jitqiesu sabiex iwasslu ghal decizjoni ekwa u gusta. Id-dottrina tal-*mala fede* timplika disonesta' u nuqqas ta' intenzjonijiet tajba fit-tehid tad-decizjoni. L-istess l-*irragonevolezza* tirrikjedi wkoll konsiderazzjonijiet estranei ghal dawk li l-amministrazzjoni suppost tikkonsidra f'kaz partikolari.

Huwa fatt li l-gurisprudenza taghna taccetta grad inqas ogħli mill-gurisprudenza Ingliza sabiex tasal għall-prova tal-irragonevolezza. Irid jinghad ukoll li anke l-gurisprudenza Ingliza l-aktar ricenti mhijex daqstant rigida fl-accertament ta' '*unreasonableness*' fis-sens li saret taccetta bhala "*unreasonable*" anke '*an error or reasoning*' bhal fil-kaz meta tittiehed decizjoni zbaljata.

Dwar l-element tan-“nuqqas ta' ragonevolezza”, din il-Qorti diversament presjeduta (PA/NC) fis-sentenza tagħha tat-22 ta' Dicembru 2003 fil-kawza "**Buttigieg vs Rettur tal-Universita ta' Malta et**" irriteriet li –

F'dan ir-rigward huma opportuni s-segwenți osservazzjonijiet guridici bazati fuq insenjament anki tal-Qrati Inglizi. Illi fis-sentenza "Neg. Ugo Pace vs Prof. Joseph Anastasi Pace noe" din il-Qorti diversament presjeduta għamlet riferenza għall-kawza "Giorgio Demarco et noe vs James Turner noe et" fejn gie ntravvedut ir-rekwizit tar-“reasonable exercise”. It-tests ta' “unreasonableness” fl-esercizzju ta' poteri simili gew enunzjati fil-kawza “Kruse vs Johnson” tal-1898 b'dan il-mod- If they are manifestly unjust, if they disclosed bad

Kopja Informali ta' Sentenza

faith, if they could find no justification in the minds of reasonable men.

L-awtur Ingliz **HWR Wade** fil-ktieb tieghu "**Administrative Law**" jikkumenta hekk -

A person in whom is vested a discretion must exercise his discretion upon reasonable grounds. A discretion does not empower a man to do what he likes merely because he is intended to do so – he must not in the exercise of his discretion do what he likes but what he ought. In other words, he must by the use of his reason ascertain and follow the course which reason directs. He must act reasonably.

Tqum il-kwistjoni dwar *the legal standard of reasonableness* li huwa mehtieg sabiex jigi sodisfatt dak ir-rekwizit ghax, kif jikkumenta l-istess awtur, *virtually all administrative decisions are rational in the sense that they are given for intelligible reasons but the question then is whether they measure up to the legal standard of reasonableness ... within the bounds of legal reasonableness is the area in which the deciding authority has genuinely free discretion. If it passes those bounds, it acts ultra vires.*

Kien ritenut ukoll li sabiex decizjoni titqies ragonevoli jehtieg li tkun bazata fuq kriterji oggettivi ("**Dingli et vs Kontrollur tad-Dwana et**" – Appell – 27 ta' Marzu 2009 u "**Dalli vs Sollars et**" – PA/RCP – 20 ta' Ottubru 2009)

Applikat l-premess ghall-kaz tal-lum, dak li din il-Qorti trid tiddetermina huwa jekk l-agir ta' l-konvenut Direttur (Servizzi ta' Kummerc – Ministeru ghall-Kompetittivita` u l-Komunikazzjoni) meta ddecieda li jibghat u fil-fatt baghat l-ittra ta' l-annullament tal-licenzja tal-attur kienx jammonta ghal *mala fede* jew irragonevolezza.

Mill-assjem tal-provi, jirrizulta bic-car illi d-decizjoni sabiex tigi revokata l-licenza ttiehdet wara li l-konvenut induna bl-izball li kien ghamel. Huwa haseb allura illi peress illi l-hrug ta' din il-licenzja kienet tmur kontra l-ligi, l-unika triq li kellu kienet li jannulla dik il-licenzja.

Issa meta wiehed iqis ir-Regolamenti ta' l-2006 li jemendaw ir-Regolamenti dwar il-Licenzji tal-Kummerc, kif ukoll l-Att Dwar il-Licenzji tal-Kummerc (Kap.441 tal-Ligijiet ta' Malta) isib illi s-Sezzjoni Licenzji tal-Kummerc li taghha l-konvenut Direttur (Servizzi ta' Kummerc – Ministeru ghall-Kompetittivita` u l-Komunikazzjoni) huwa responsabbli m`ghandhiex is-setgha li tirrevoka jew tannulla licenza mahruqa. It-thassir ta' licenzja jista' jsir biss fuq applikazzjoni tad-detentur tal-licenzja li jiddeciedi li, fost l-ohrajn, mhux ser ikompli jizvolgi l-attivita' kummercjali tieghu (ara Artikolu 16 ta' dawn ir-regolamenti). U allura din il-Qorti tqis li fil-kaz tal-lum id-decizjoni tal-konvenut Direttur li jirrevoka l-licenza de qua kienet att amministrattiv irragonevoli fil-kuntest tal-Art.469A(5) tal-Kap.12.

Mela din il-Qorti tghid fir-rigward tar-raba` talba li l-konvenut Direttur konvenut huwa responsabbli ghall-hlas ta` danni lill-attur.

In kwantu ghall-hames u s-sitt talbiet attrici, din il-Qorti ma rriskontrat l-ebda prova ta` danni da parti tal-attur u ghaldaqstant se jkollha tichad il-hames u sitt talbiet attrici propju ghaliex l-attur naqas li jaghmel il-prova tad-danni.

Ikkunsidrat :

L-ewwel u s-seba` talbiet

L-ewwel talba tghid hekk -

Tikkonferma d-decizjoni moghtija in segwitu ghat-talba ta` hrug ta` mandat ta` inibizzjoni bin-numru 978/07FS fl-ismijiet "Alan Debattista (KI.302282M) vs Stephen Antoine Buhagiar et" deciz nhar is-16 ta` Lulju 2007.

A fol 11 sa 17 hemm esebit id-digriet li ghalih irrefera l-attur fl-ewwel talba markat Dok.JMS5.

L-attur ipprezenta r-rikors b`talba ghall-hrug ta` mandat ta` inibizzjoni kontra l-istess hames konvenuti fil-kawza tal-lum.

Bis-sentenza li tat din il-Qorti diversament presjeduta fit-30 ta` Jannar 2008, il-konvenuti Buhagiar, Casa, Attard u Micallef gew liberati mill-osservanza tal-gudizzju stante li mhumiex il-legittimi kontraditturi tal-attur.

Ghalhekk l-ewwel talba kif dedotta kontra dawn l-erba` konvenuti ma tistax tkun milqugha.

Limitatament ghall-konvenut Direttur (Servizzi ta' Kummerc – Ministeru ghall-Kompetittivita` u l-Komunikazzjoni) din il-Qorti tghid li mill-atti tal-Mandat ta` Inibizzjoni Nru.978/2007 li din il-Qorti *ex officio* hadet konjizzjoni taghhom, jirrizulta li t-talba tal-attur odjern f`dik il-procedura kienet hekk –

sabiex il-Qorti izzomm l-intimat milli b`mod arbitrarjament u b`mezzi mhux kontemplati mil-ligi jkompli jimpedixxi lill-esponenti milli legittimament jarma fis-sit allokat lilu permezz tal-permess bin-numru 01/1904 ... u minfloku jippermetti li jarmaw ohrajn bi pregudizzju u dannu kontra

Kopja Informali ta' Sentenza

d-drittijiet ta` l-esponenti u anke bi vjolazzjonni tad-drittijiet kostituzzjonali u dawk sanciti permezz tal-Konvenzjoni Ewropea.

Meqjus kif saret it-talba, din il-Qorti ma tistax tilqagħha anke fil-konfront tal-konvenut Direttur (Servizzi ta' Kummerc – Ministeru għall-Kompetittività u l-Komunikazzjoni) għall-istess ragunijiet li sejin jingħataw aktar `l isfel fir-rigward tas-seba` talba li tgħid hekk -

Tordna lid-Direttur (Servizzi ta` Kummerc) jiehu dawk il-passi necessarji u opportuni, anke bl-operat ta` Perit nominand, sabiex terga` tigi nvellata l-parti tat-triq fejn huwa licenzjat jarma l-esponenti t-truck tiegħu ndikat aktar il-fuq u dan taht id-direzzjoni ta` l-istess Perit nominand hekk nominat minn din l-Onorabbli Qorti.

Din is-seba` talba kif dedotta ma tistax tkun akkolta.

Ir-ragunijiet **(li jghoddu kemm għall-ewwel u kif ukoll għas-seba` talba)** u li din il-Qorti tagħmel tagħha huma migbura **bl-aktar mod car, lineari u preciz** fis-sentenza tal-Qorti tal-Appell mogħtija fil-11 ta' Mejju 2010 fil-kawza **"Fava pro et noe vs Supretendent tas-Sahha Pubblika noe et"** li taqra hekk -

F'kaz li l-qrati ordinarji jigu mitluba jistharrgu għemil amministrattiv, il-kompetenza tagħhom hi limitata biex tordna li tittiehed decizjoni jew biex thassar dik l-istess decizjoni, pero` ma jaslu qatt biex huma stess jieħdu d-decizjoni flok l-awtorita` kompetenti. Jekk ligi tvesti diskrezzjoni f'xi awtorita`, hija dik l-awtorita` li trid tuza dik id-diskrezzjoni u tieħu d-decizjoni ; jekk id-decizjoni li tittiehed tigi mħassra, il-kwistjoni tigi rimessa mill-gdid lill-awtorita` biex dik tieħu d-decizjoni tagħha kif suppost u fit-terminu tal-kunsiderazzjonijiet kollha rilevanti. Jekk l-awtorita` ma tieħux decizjoni tista' tigi mgieghla tagħmel dan, u jista' jigi indikat lilha li r-ragunijiet għaliex kienet qed tittituba milli tieħu decizjoni ma kienux rilevanti ;

pero` finalment hija dik l-awtorita` li trid tiehu d-decizjoni mhux il-Qorti. Hekk fil-kawza 'Grech v. Ministru tax-Xoghlijiet et' deciza minn din il-Qorti (diversament komposta) fid-29 ta' Jannar 1996 intqal illi: "... il-Qrati fil-funzjoni taghhom ta' judicial review tal-operat tal-Ezekuttiv ghandhom iva d-dritt li jiddeciedu li att partikolari tal-Ezekuttiv ikun null u bla effett izda m'ghandhom qatt id-dritt li jissostitwixxu d-diskrezzjoni rizervata lill-Ezekuttiv b'dik taghhom." Hekk ukoll fil-kaz aktar ricenti 'Borda v. Ellul Micallef' deciza minn din il-Qorti fid-29 ta' Mejju 2009 gie osservat li, filwaqt li dawn il-qrati jistghu jissindikaw l-operat ta' kwalsiasi tribunal amministrattiv jew organu iehor b'poteri gudizzjarji jew kwazi-gudizzjarji, u li l-awtorita` li hija moghnija b'diskrezzjoni tista` tigi ordnata tezercita dik id-diskrezzjoni f'kaz li tkun naqset li taghmel dan, l-istess awtorita` ma tistax tigi dettata x'ghandha tiddeciedi jew li twettaqha b'xi mod partikolari.

Ghar-ragunijiet kollha premessi, din il-Qorti qeghda taqta` u tiddeciedi din il-kawza hekk –

Tichad l-ewwel talba.

Tilqa` t-tieni talba biss u limitatament fis-sens li tiddikjara li fl-ghemil amministrattiv tal-konvenut Direttur (Servizzi ta' Kummerc – Ministeru ghall-Kompetittivita` u l-Komunikazzjoni) mertu ta` din il-kawza fejn dan kien jolqot lill-attur kien hemm ksur tal-Art.469(1)(b)(ii) tal-Kap.12 stante li ma kienx osservat l-principju tal-gustizzja naturali (*audi alteram partem*) u ghalhekk dak l-ghemil amministrattiv kien *ultra vires*.

Tilqa` t-tielet talba.

In kwantu ghar-raba` talba, tiddikjara illi l-konvenut Direttur (Servizzi ta' Kummerc – Ministeru ghall-Kompetittivita` u l-Komunikazzjoni) huwa responsabbli ghal danni versu l-attur.

Tichad il-hames, is-sitt u s-seba` talbiet attrici.

In kwantu ghall-kap tal-ispejjez, wara li tqis li b`effett tas-sentenza ta` din il-Qorti diversament presjeduta moghtija fit-30 ta` Jannar 2008 il-konvenut Direttur (Servizzi ta` Kummerc – Ministeru ghall-Kompetittivita` u l-Komunikazzjoni) diga` kien ikkundannat ihallas l-ispejjez kollha konnessi mac-cahda tal-ewwel eccezzjoni tieghu, filwaqt li l-attur kien ikkundannat ihallas l-ispejjez tal-konvenuti Buhagiar, Casa, Attard u Micallef wara li kienet akkolta t-tieni eccezzjoni taghhom, din il-Qorti tghid, b`applikazzjoni tal-Art.223(3) tal-Kap.12 tal-Ligijiet ta` Malta, li l-bqija tal-ispejjez tal-kawza ghandhom jibqghu bla taxxa bejn l-attur u l-konvenut Direttur (Servizzi ta' Kummerc – Ministeru ghall-Kompetittivita` u l-Komunikazzjoni).

< Sentenza Finali >

-----TMIEM-----